

వర్షించిన మేఘం

“అ అమ్మాయి పేరు స్వర్ణలత!

చక్కని పేరు! పేరుకు తగ్గ రూపం. పసిడికి పరిమళం లాగా రూపానికి తగిన విద్య, విద్యకు తగినట్టుగా వివేకం. ఇంకేమికావాలి! అసలే బంగారుతీగె. ఆతీవెనిండుకూ విద్య, వినయం, వివేకం లాంటి పుష్ప గుచ్ఛాలు...

కథ చెబుతున్న వ్యక్తి పేరు శేషాద్రి. మనిషి నల్లగా, పొడుగ్గా వుంటాడు. వయస్సు నల్లభైకి తక్కువుండదు. అతడు యన్. జి. ఓ. క్లబ్బులో కొత్తగా చేరిన మెంబరు. పాతికేళ్ళ వయస్సులో మిలిటరీలో చేరి స్థిర నివాసమంటూ ఒకటి లేక గుడారాల్లో కాలం గడపినవాడు. పెళ్ళి చేసుకోవాలన్న పుద్దే శం వుండినప్పటికీ, చేసుకునే వెసులుబాటు లేకపోయిందేమో అతడు ఏకాకి, ఇంకాపది పదిహేనేళ్ళు వైస్యంలో సర్వీసు

చేసివుండే వాడేగాని, ఇంతలో అతడేదో తీవ్రమైన జబ్బుకు లోనయ్యాడు. అయిదారు మాసాలు రోగశయ్యపై నవుండి పోవలసివచ్చింది. డాక్టర్లు బ్రహ్మ ప్రాశస్త్యంతో అతణ్ణి బ్రతికించారు. బ్రతకడమైతే బ్రతికేడుగానీ, అతడిక సైనికోద్యోగానికి అనర్హుడయ్యాడు. తిరిగి వచ్చి ప్రస్తుతం ఏదో ఆఫీసులో అటెండరుగా పని చేస్తున్నాడు.

బాగా చీకటి వడిసతర్వాత వచ్చిన లేత వెన్నెల కృమి కృమంగా చిక్కబడుతోంది. క్లబ్బువెనుక రావిచెట్టు క్రింది వెలుగు నీడల్లో నలుగురైదుగురు మిత్రులు చెట్టు బోదెకు చేరగిలబడి తోచినకాడికే బాతాఖానీలోకి దిగారు. 'సహృదయత' అన్న విషయం పైన చర్చ ప్రారంభమైంది. చర్చకు అడ్డుతగిలి "నేనొక అనుభవం చెబుతాను" అన్నాడు శేషాద్రి.

మిత్రులు చెప్పమన్నారు.

"ఆమెను నేను మొట్టమొదట చూచింది నడిరోడ్డులో" చెప్పుకు పోతున్నాడు శేషాద్రి. "అప్పటికి నేనింకా మిలిటరీలో చేరలేదు. ఉద్యోగం కోసం ప్రయత్నాలు చేస్తూ ఆఫీసుల వెంట తిరుగుతున్నాను. ఆరోజు సాయంత్రం రోడ్డులో రద్దీ ఎక్కువగావుంది. అందులోనూ అది

నాలుగురోడ్ల కూడలి. బస్సులు, టారీలు, రిక్షాలు, సైకిళ్ళూ నిలువూ నిమందరం లేకుండా పరుగెత్తున్నాయి! వాటికి మధ్య మనుషులు త్రోవచేసుకుని ప్రాణాల్ని గుప్పిట్లో వుంచుకొని రంయి రంయి మని అటూ యిటూ పారిపోతున్నారు. అది తీరిగ్గా చూస్తూ నిలబడగ్గ వినోదమే! కాని నేను వెళ్తున్నది తొందరపనిమీద రోడ్డును క్రాస్ చేయబోతూ ఓ క్షణం ఆగి ముందుకు చూశాను. ఆలా చూచినప్పుడే— నాకళ్ళకు స్వర్ణలత కనిపించింది.

క్రాస్ చేసే విధాయకం ఆమె కంతగా తెలిసినట్లు లేదు, లేకపోతే ఆ గందరగోళంలో తోచింది గాడేమో! ఆమె రోడ్డుచుట్టూ, అడుగు ముందుకు వేయడానికి వుంకిస్తూ. అంతలో వైద్యం చాలక బిక్కరించి చూస్తూవుంది.

రోడ్డులో ఎంతసేపని తటపటాయించడానికి వీలుంటుంది? వేదామా వద్దా అనుకుంటూ ఆమెఅడుగు ముందుకు వేసిందో లేదో — బాణంలా వస్తున్న సైకిలొకటి ఆమెచు దూసుకుంటూ వెళ్లింది. అవెళ్లడంలో స్వర్ణలత చీర చొరగు హాండిల్ బారుకు తగులుకుంది. పరతెంచి పోతున్న పురవడిలో సైకిలువాలా ఎలాగో క్రింద పడకుండా తప్పించుకొని కళ్లు మూసి తెరచేలోగా జనంలో పడి అదృశ్యుడై పోయాడు. స్వర్ణలత మాత్రం తారురోడ్డుపైన బోరగిల పడిపోయింది.

రోడ్డుమీద ఆమె పడిపోయింది, — ఆమెకు ఏడెనిమిది గజాల దూరంలో కారొకటి శరవేగంతో ఊరు గెత్తుకొస్తుంది.

చెప్పడాని కింతసేపు పట్టింది గానీ, ఈసంఘటనంతా క్షణంలో జరిగిపోయింది.

నాకు తెలిసిందింటే! మరుక్షణాన నేనేంచేశానో నాకు తెలియదు. బహుశా ముందుకి దూకివుంటాను. కారు కడ్డంగా పడివున్న స్వర్ణలతను ఇవతలకి లాగివేయడానికి ప్రయత్నించి వుంటాను. కానీ ఈ ప్రయత్నంలో నేను కృత కృత్యున్ని కాలేక పోయాను, నా ప్రయత్నంవల్ల స్వర్ణలతకు చాపు తప్పింది గానీ, అపాయం మాత్రం తప్పలేదు.

కారు స్వర్ణలత కుడికాలు పాదంమీదుగా వెళ్లిపోయి యింది. ఆ పాదం పాదమంతా నజ్జగుజ్జయి పోయింది. ఎర్రటి రక్తం నున్నటి తారురోడ్డుపైన జరుగిన జారిపో తుంది. స్వర్ణలత నోట తేమ లేదు, శరీరంపైన స్పృహలేదు. కూడలిలోని రక్షకభటుడు కారును మాత్రం పారిపో కుండా నిలుపగలిగేడు.

‘ఎవరీమె, ఎవరీమె అంటూ జనంచుట్టూ పోగైపో యారు, చివరి కామెకు వూపిరికూడ ఆడడానికి వీల్లేనంత

దగ్గరగా వచ్చేశారు. వాళ్లని దూరంగా తోయడంలో నాకు రక్షక భటుడు సాయపడ్డాడు.

ఆ కారులో డ్రయివర్ కడు తప్పితే స్వంతగా డ్రైవరు లేరు. అతడు తన ఉద్యోగం ఎక్కడ వూడుతుందో నని హడలిపోతున్నాడు. రక్షకభటుని ధ్యాసంతా ఆ డ్రయివరు మీద చర్య తీసుకోవడం పైనేవుంది.

డ్రయివరు పైన చర్య తీసుకోవడంకన్నా, ఆమె ఎవరో తెలుసుకోవడం కన్నా, గామీనికి కట్టు గట్టి చికిత్స చేయడం అత్యవసరమని సూచించాను.

అందరూ బేసైనారు.

ఆ కారులోనే ఆమెను దగ్గర్లోవున్న డాక్టరుగారి దగ్గరకు తీసుకెళ్ళాను. డాక్టరుగారు సమయానికి ఆదుకున్నారు. అయిదు నిమిషాల్లో కట్టుగట్టి ముగించారు, ఆలోపల నేను హోటలుకు వెళ్ళి కాఫీ తీసుకొచ్చాను. వేడి వేడిగా కాఫీ గొంతుక వెంట దిగేసరికి ఆమె ముఖాన గుప్పున చెమట పట్టింది. కట్టెలా పడివుండిన మనిషిలో కదలిక వుట్టింది. ఆమె కళ్ళు తెరచి నావైపు చూచింది.

అండాకా సంచారానికి వెళ్ళిన నా ప్రాణం ఆమె తేరుకో గానే తిరిగివచ్చి తన గూటిలో తాను చేరుకున్నట్టయింది.

“బాధగా వుందా? అని ప్రశ్నించాను.

అవునన్నట్లు ఆమె తల వ్రాపింది.

“అడ్రోసు చెప్పండి. మీవాళ్లను పిలువ నంపుతాను” అన్నాను.

ఆమె మెల్లగా చిరునామా చెప్పగలిగింది. విషయం ముక్తసరిగా వ్రాసి, చీటిని కుర్రవాడిద్వారా ఆ అమ్మాయి తండ్రిగారికి పంపించాను.

అర గంట గడచి గడవకముందే పట్టుల్లావచ్చి నాలి పోయాను శివకామయ్య దంపతులు. శివకామయ్యగారు పట్టణంలో బాగా గడిస్తున్నలాయరు. ధారాప్రవాహంగా మాట్లాడ గలగడం ఆయనకు దేవు డిచ్చిన వరం. సాధారణంగా గుండెనీరై పోయే దుఃఖ సమయాల్లో కొందరికి నోట మాట రాకపోవడం కద్దు. కానీ శివకామయ్య గారి నంగతి వేరు. సంతోషం, సంతాపం, దయా, కోపం—వ భావాన్నయినా సరే మాటలోకి తర్జుమా చేసి గడగడా ఉపన్యసింపివేయడం ఆయన స్వభావం. “ఏమైంది డాక్టర్! ఏమైంది? ఎలా పడిపోయింది? ఎందుకు పడిపోయింది? అప్పటికీ నేను నెత్తిన నోరు బెట్టుకొని చెబుతుండే వాడిని, ‘అమ్మాయి! నీకు బాగోత్త తక్కువ! తోటలో పచారు

చేసిపట్టుగా రోడ్డులో నడవగూడదు” డాక్టరుగారితో ఇలా మూట్లాడుతూ ఆయన గదిలో ప్రవేశించారు.

కుమార్తెను పడకమీద చూడగానే శివకామయ్య గారి భార్యకు నడుము విరిగినట్టయింది. ‘ఎలా వుందమ్మా ఎలా వుంది?’ అంటూ ఆమె మంచంపైకి వ్రాలిపోయింది.

డాక్టరుగారు శివకామయ్య గారిని గది బయటికి తీసుకెళ్ళి “గాయానికి కట్టు కట్టాను. జ్వరం గిరం రాకుండా ఇంజక్షన్లు కూడా వేయబోతున్నాను. మీ రామెను తొందరపెట్టకండి. ఆమె ఆలాగే విశ్రాంతి తీసుకోవడం అవసరం” అన్నారు.

గంట ఎనిమిదైంది. నేనింకా తామసించడానికి వీలేదు. శివకామయ్యగారు దగ్గర సెలవుతీసుకొని ఇంటికి బయల్దేరాను.

“ఓ ఘూలంగా మాఅమ్మాయిని ఈవిధముగానైనా కళ్ల బూడ గలిగాను. చేసిన మేలును మరిచిపోయే దుర్గుణం మా వంశములో లేదు! అప్పుడప్పుడూ వచ్చి పోతూవుండు. నీ కెప్పుడు ఏ సహాయం కావలసి వచ్చినా, వచ్చి నన్ను కలుసుకో” అన్నారు శివకామయ్యగారు.

స్వర్ణలత రెండు మూడు వారాలు పడకపైన వుండిపోయింది. నే నామెను చూడడానికి నాలుగైదుసార్లు వెళ్ళి

వుంటాను. వెళ్ళిన ప్రతిసారీ నే నామె సౌజన్యానికి ముగ్ధుడనవుతూ వచ్చాను. ఈసవనాగరిక సమాజములో ఒక మనిషి మరొక మనిషితో మాట్లాడుతున్నప్పుడు— అందులోను రెండోవ్యక్తి కొన్ని మెట్లుకింది వాడైతే మొదటి వ్యక్తి మాటిమాటికి తన అంతస్తును, అభిరుచినీ మననం చేసుకోకుండా వుండలేడు. స్వర్ణలతకు అలాటి పట్టింపులులేవు. స్వచ్ఛమైన అమాయకత్వం, అభినయంతో కలుషితంగాని సహృదయత ఎవరి శీలానికైతే ప్రాతిపదికగా వుంటాయో వాళ్ళు తమకూ ఎదుటివాళ్లకూ మధ్య కృత్రిమపు అడ్డు గోడలను సృష్టించుకోలేరు.

స్వర్ణలతను గురించిన వివరాలు ఆమె మూలంగానే తెలిశాయి. ఆమె స్కూల్ డైరెక్టర్ చదువుతోంది. ప్యాసవ గానే కాలేజీలో చేరుతుంది. బి. యే. ఎరకూ చదువు కోవాలని ఆమె సంకల్పం. కానీ తల్లి తండ్రిలకు అంతవరకూ చదివించాలన్న ఉద్దేశం లేదు. అలోపలే చదువు మాని పించి ... ఆపైన సిగ్గు బరువుతో ఆమె మాట్లాడలేక పోయింది.

*

*

*

చెట్టు మొదలుకు చేరగిల పడివున్న శేషాద్రి లేచి కూర్చుని సిగరెట్టు ముట్టించాడు.

“ఇదేం మునుగులో గుద్దులాటయ్యా శేషాది! మే మింకా ఇదేదో ప్రణయ గాథ కాబోలు ననుకున్నాము. అవునో కాదో తేల్చి చెప్పేయకూడదు?” అన్నా డొక మిత్రుడు.

“దీన్నెవరైతే ప్రణయ గాథ అని భావించారో, వాళ్ల సహృదయతని నేను శంకిస్తున్నాను” అన్నాడు లీలగా నవ్వేస్తూ శేషాది.

“ఎందుకూ? ఎందుకూ?” అందరూ ఏక కంఠంతో ప్రశ్నించారు.

“రాజకుమారి లోటమాలిని పెళ్లాడడానికి ఇది, బాస పథగాథ కాదు. ప్రథమ పరిచయంలోనే ప్రణయానికి అంకు రార్పణ జరగడ మనేది లోకలో అరుదుగాను, కథల్లో తరు చుగానూ జరిగే సంఘటన. పైగా దారంట పెళ్లై దాన య్యను టకీమని ప్రేమించడానికి స్వర్ణలత అంత మూఢు రాలుగాదు. తన అంద చందాలకు, విద్యా వివేకాలకూ సరిపోగల వరుణ్ణి తల్లిదండ్రులు ఎన్నుకొనేదాకా ప్రణయ జీవితాన్ని వాయిదా వేసుకోగల వోపికా, సంస్కారమూ ఆమె కున్నాయి. మీ రనవచ్చు ‘ప్రేమ గుడ్డిది’ అనీ! ఎంత గుడ్డిదై నా అది వొళ్లెరుగని శివం మాత్రం కాగూడదు!”

“అదేమిటి శేషాద్రి! ఇప్పుడు మేము నీస్వర్ణలతకు ఏదో పెద్ద అపచారం సలిపినట్టు ఫీలయిపోతా వెండుకూ!” అన్నా డొక మిత్రుడు.

“గుమ్మడికాయ దొంగ అనక మునుపే భుజాలు తడువు కుంటున్నావేం శేషాద్రి! మేము నీకంటే ముందుగా నీ సహృదయతని శంకిస్తున్నాం” అన్నాడు మరొకమిత్రుడు.

శేషాద్రి ఈసారి మరీ తేలిగ్గా నవ్వేస్తూ “వాగ్వాదం చాలు! శ్రోతలు కథకుణ్ణి అపార్థం చేసుకోగూడదని కాస్త తీవ్రంగా హెచ్చరించాను” అని మళ్ళీ కథలోకి వచ్చాడు.

స్వర్ణలత కాలేజీలో చేరింది. నాకూ ఒక చిన్నఉద్యోగం దొరికింది. పండుగా పబ్లికా వచ్చినప్పుడు ఆమె గుమస్తా దార్వా నాకు కబురుపెట్టేది. విస్తరి నిండుకూ ఫలహారాలు వడ్డించి తిల్లీ కూతుల్లిద్దరూ నా ఎట్ట ఎదుట కూర్చునేవారు. ఆకొన్న ప్రాణి తినుబండాలను మటుమాయంచేస్తూ: “ఓ చూస్తూకూ. వోడం వాళ్ళిద్దరికీ ఓసర దానేమో! ఆమాటే వాళ్లతో చెప్పేవాణ్ణి “అప్పుడేపమయింది శేషాద్రి” న్నయ్యా! నువ్వు త్వరగాపెళ్ళి చేసుకో! వదిలకూ నీకూ ఈటింగ్ రేస్ ఏర్పాటు చేస్తాను” అనేది స్వర్ణలత.

కానీ జీవితపు రనింగ్ రేసులో ఎవరుముందుకు పోగలరో ఎవరు వెనకపడగలరో అడుగు సాగక ఎవరు చతికిల బడ

గలరో వూహించడం ఎవరితరం! నా కీనాటికి పెళ్లికాలేదు. ఇంటర్మీడియట్ పూర్తి కాగానే స్వర్ణలతకు పెళ్లయింది. ఆపెళ్ళి జరిగినప్పుడు నేను వూళ్ళోలేను. నేనుద్యోగం చేస్తున్న ఎర్తకసంస్థ పనిమీద కుంకుడుకాయలు కొనడానికి కోజికోడుకు వెళ్ళిపోయాను. తిరిగి వచ్చేసరికి స్వర్ణలతకు పెళ్లి జరిగిందనీ, ఆమె భర్తతో కాపురానికి వెళ్ళిపోయిందనీ తెలిసింది.

స్వర్ణలతను పెళ్లి పీటలపైన చూడాలని నా కెంతైనా కుతూహలముండేది. నా కన్నదమ్ములేరు. అక్క చెల్లెళ్లు లేరు. ముసలి తల్లి తప్పితే నాఅన్న వాల్లెవరూ లేరు. అనగా ముందుబడి నన్ను పెళ్ళికొడుకును చేయడానికి సిద్దపడే వాల్లెవరూ లేరన్నమాట! పోనీ వాళ్లపెళ్లిళ్లకు నన్ను అస్వాయంగా ఆహ్వానించే వారుమాత్రం ఎవరున్నారు గనుక! చివరకు స్వర్ణలత పెళ్ళికూడా చూడలేకపోయాను. ఆమెకు పెళ్లయిన క్రొత్తలో ఈ ఆవేదన నా హృదయంలో గింగుర్లు తిరిగేది! కానీ ఆ అసంతృప్తిలో గూడా ఓ సంతృప్తి. ఎలాగైతేనేం, స్వర్ణలతకు దొరికింది చాలా మంచి సంబంధం. భర్త కేంద్ర ప్రభుత్వం సెక్రెటేరియేట్లో యు. డి. సి. గా పనిచేస్తున్నాడు. పనిచేసినకొద్దీ ప్రమోషనులు దొరికే వుద్యోగం. స్వర్ణలత జీవితం సుఖశాంతులతో సాఫీగా దొర్లిపోవచ్చు...

వర్షక సంస్థలో నేను పూర్తిగా వుద్యోగం చేసింది నాలుగేళ్ళు. అయిదో యేడు జరుగుతుండగా మా అమ్మ చనిపోయింది. విరక్తితో వుద్యోగానికి రాజీనామా పెట్టి మిలిటరీలో చేరిపోయాను.

రోజులు, నెలలు, సంవత్సరాలు గడచిపోయాయి. ఒకే రకమైన బ్రతుకు, కొండలూ, కోసలూ — రకరకాల మనుషులు, చిత్రీవిచిత్రంగా వినిపించే భాషలు, వింత వింత ఆచారాలు. ఒక మహాసముద్రంలో చిరుచేపలా రోజులు వెళ్ళబుచ్చాను. ఆ పటాళానికంతా జాబులు రాని వాణ్ణి రాయణివాణ్ణి నేనొక్కడినే నేమో! అప్పుడప్పుడూ నేనెందుకు జీవిస్తున్నానని నన్ను నేనే ప్రశ్నించుకొనేవాణ్ణి. తినడానికి, దేశంపైన ద్రిమ్మరడానికి, కంటినిండా కునుకు తీయడానికేనా బ్రతకడం? నాకప్పుడొక జీవితరహస్యం తేట తెల్లమైంది. మనిషి యితరులకోసం బ్రతకడంలోనే ఆనందముందని. తనకోసమే తాను బ్రతకడంలో ఆనందం లేదు సరిగదా, అలాటి వాడికి ఎదురయ్యేవి అనంతమైన ఆవేదన, అసంతృప్తి మాత్రమే!

పది పదిహేనేళ్ళు అలా సర్వీసు చేశాను. పటాలం కాశ్మీరులో వుండగా పొడిపొడిగా దగ్గు ప్రారంభమైంది. డాక్టర్లు పరీక్షచేసి విపరీతమైన ధూమపానం వల్ల వూపిరి

తిత్తులు చెడపోయాయనీ, రెండు తిత్తులలో ఒక తిత్తిని పూర్తిగా తీసివేయకపోతే మొదటికే మోసం రావచ్చుననీ చెప్పారు. పై అధికారులు సెలవిచ్చించి, చికిత్సకోసం ఢిల్లీలోని ప్రభుత్వ వైద్యశాలకు పంపివేశారు.

అది అసాయకరమైన ఆపరేషన్. ఈగట్టో ఆగట్టో నిర్ధారణగా చెప్పడానికి వీల్లేదు. అయినా నేనందుకు చింతించలేదు. ఆపరేషనుకు సిద్ధపడ్డాను. ఆ తతంగం పూర్తి అయినాకు స్మృతివచ్చేసరికి తేదీలు కాలెండరులో యిరవై కాగితపు ముక్కలు చిరిగిపోయాయి. ఇంకా మూడునెలల వరకూ పూర్తిగా విశ్రాంతి తీసుకోవాలన్నారు డాక్టర్లు. అలాంటిలాంటి విశ్రాంతికాను. పడకపైనుంచి దిగకూడదు, దిగినా పదిబారల దూరం నడవకూడదు!

ఓ రోజు ఉదయం నేను తలగడ కానుకుని పేపరు చదువుకుంటున్నాను. అది పొడుగాటిహోలు, వరుసగా మంచాలున్నాయి. మనుషులు వస్తుంటారు పోతుంటారు. కానీ నాకోసంమా త్రిం కాదు. కనీసం అక్కడ ఓ తెలుగు మాటైనా వినిపించదు.

పేపరు చదువుతూ చదువుతూ నేను ఉలికిపడ్డాను. హాలులో ఎవరోగానీ అచ్చమైన తెలుగులో మాట్లాడేస్తున్నారు.

చేతిలోని పేపరు క్రిందికి జారిపోయింది. అప్రయత్నంగా నాకళ్ళు ఆవైపుకు తిరిగాయి. ఆ క్షణం నాకళ్లను నేను సమ్మలేకపోయాను. కల కాదుగదా! భ్రమ కాదుకదా! కాదు. ముమ్మాటికీ కాదు. ఆమె ముమ్ముర్తులా స్వర్ణలత! ఏళ్ళు పదిహేను గడిచినా నేనామెను ఇట్టే పోల్చుకో గలిగారు.

ఆమె ఒంటిరిగాలేదు. ప్రక్కనే మరోకుర్చీలో ఆమెభర్త కూర్చున్నారు. ఇద్దరూ చెక్కబిడ్డను ఒడిలో కూచోబెట్టుకుని మంచంపైన పడుకున్న రోగిని పరామర్శిస్తున్నారు.

ఆ సంభ్రమంలో దగ్గరగావెళ్లి ఆమెను పలకరించా లనుకున్నాను. కానీ నాకు నేనై ఆమెను పలకరించడం ఎట్టెట్టుగా వుంటుందేమో! ఎలాగూ వాళ్లు నా మంచానికి ప్రక్కగా ద్వారంవైపు వెళ్ళకతప్పదు. అప్పుడైనా స్వర్ణలత నన్ను చూడకపోదు.

కానీ అంతకుముందే కూర్చున్న తావులోనుంచీ స్వర్ణలత హఠాత్తుగా నన్ను చూసేసింది. ఏంట్లు గడిచినా నా ఆకారంలో పెద్ద మార్పేమిలేదు. దిగులులేని తిండి కావడం చేత పది పదిహేనేళ్ల సర్వీసులో నాఒళ్ళుకాస్తా నునుపుదేలిన మాట నిజమే! కానీ జబ్బుపడిన తర్వాత ఆ నుసుపూ గినుపూ సమసిపోయి నేను మళ్ళీ మామూలు మనిషినై

పోయాను. పదిహేనేళ్ళకు మునుపు ఎలావుండేవాడినో
 ఇవాళ ఆలాగేవున్నాను. పైగా ఆక్రితంలోజూ సాయంత్రమే
 మఖం శుభ్రంగా గీక్కుని వున్నాను గూడా! స్వర్ణలత
 నన్ను గుర్తుపట్టి వుండదనడానికి ఆస్కారమే లేదు! ఏక్షణాని
 కాక్షణమే ఆమె లేచి నిలబడుతుందనీ, చరచరా మంచం
 దగ్గరకి వచ్చేస్తుందనీ భావించాను. కానీ అలాటిదేమీ జరు
 గలేదు. నిండుగా ఒక్క నిమిషంసేపు ఆమె అనిమిష సయ
 నాలతో నావైపుచూచింది. తరువాత తల దించుకుంది.
 ఆదించుకోవడం కూడా తాత్కాలికంగా మాత్రమే! మళ్ళీ
 మళ్ళీ ఆమె నావైపు చూడకుండా వుండలేకపోయింది.

అయిదు నిమిషాల్లో ఆరోగిని వరామర్షించడం ముగి
 సింది. దంపతులు వైకిలేచారు. ద్వారంవైపు వస్తున్నారు.
 నా మంచాన్ని సమీపించారు.....స్వర్ణలత పలుకరిస్తుంది
 నాబ్రాతుకు కిలాగైపోయింది చెల్లీ అంటే ఆమె నాకోసం
 కన్నీరు విడుస్తుంది ... అనుకున్నాను. కానీ స్వర్ణలత వంచిన
 తల పైకెత్తలేదు. ఎంతైనా ఆమెది ఆడపుట్టుక. ఆడవాళ్లకు
 సహజంగా సంతోచం ఎక్కువ. పిలిచి నేనే ఆమెతో
 మాట్లాడాలని కూడా అనుకున్నాను. కానీ నా కలాటి అవ
 కాశం సైతం లభించలేదు. తల వంచుకున్న స్వర్ణలత నా
 వైపు తిరిగి మళ్ళీచూడకుండా భర్త వెంట వెళ్ళిపోయింది.

నా అనువారి మమకారానికే అభిమానానికే నోచుకోక
 ఏళ్ళుగా పూండ్లుగా మొద్దుబారిపోయిన నా హృదయాన్ని
 దారుణాఘాతానికి గురిచేసి, మానవత్వం పైన నాకున్న
 సమ్మతాన్ని మూలమట్టంగా కదిలించి స్వర్ణలత నన్ను
 చూచిగూడా చూడనట్టు వెళ్ళిపోయింది.

నిర్లక్ష్యమా?

అహంకారమా?

గర్వమా?

ఆమెలోని అమాయకత్వమూ, సహృదయత ఏమి
 యాయి? ఎలా మరచిపోగలిగింది స్వర్ణలత నన్ను? ఎలా
 మరచిపోగలిగింది తన ప్రాణదాతను?

మిత్రులు తలా ఒక అభిప్రాయాన్ని వెలిబుచ్చారు.

“మనిషీలోనీ సుగుణాలు కాలమనే మరు భూమిలో
 యింకిపోతాయి” అన్నాడు భావుకుడు ఆనందమూర్తి.

“అధికార రోగపూరిత బధిరాంధక శవాలురా బాబూ!
 స్వయంగా ఆమె కధికారం లేదనకో, పెద్దఉద్యోగికిదా!
 ఆతని హోదాలో అర్థాంగికి వాటా లేకుండా వుంటుందా?”
 అన్నాడు వాస్తవికవాది వేంకటేశం.

“లేవండి మరి! గంట తొమ్మిదైయింది” అన్నాడు
 కృష్ణారావు.

“కానీ నా కథ యింకా పూర్తికాలేదే!” అన్నాడు శేషాద్రి.

“చంపేశావు! ఆ కొరవగూడా కానివ్వుమరి!” అని వేగించాడు రాధాపతి.

ఆపూట గడచిపోయింది. ఆ రాత్రి గడచిపోయింది. మరునాటి పగలు గూడా గడచిపోయింది. సరిగ్గా ముప్పయ్య ఆరుగంటలన్న మాట! నాజీవితంలో నేనెప్పుడూ ఆలా బాధ పడలేదు, కడకు మా అమ్మ చనిపోయినప్పుడు గూడా ముసలివాళ్ళెంతకాలమని బ్రతుకుతారని పూరట చెందాను. కానీ యిప్పుడు? సహృదయత, అనుకంప, ఆత్మీయత, యివన్నీ దేనిలోనైతే అంతర్భాగాలో ఆ మానవత్వమే ఒక కల్ల బొల్లి కబురని తేలిపోయిన తర్వాత ఈ కటికకసాయిలోకంలో నేనింకా సజీవంగా వుండడంలో అర్థం లేదనిపించింది. ఆప రేషన్ చేసినప్పుడే నేను చనిపోయి వుండవలసింది...

మసకచీకటి. ఆకసాన మబ్బులు నడయాడుతున్నాయి. చిత్తడిచినుకులు ఉదయంనుంచీ రాలతూనే ఉన్నాయి. ఈదురుగాలి ఒకటి. రోగులు దుప్పట్లక్రింద ముడుచుకపోతున్న ఆవేశపుడు వైద్యాలయం ప్రాంగణంలో ఒక టాక్సీ నిలచింది. అందులోనుంచి ముఖమంతా ముసుగులో దాచుకున్న ఓ యువతి దిగింది.

నేను వేడిగా నిట్టూర్చాను. అదృష్టవంతులకు బంధువులు, పరిచితులు, స్నేహితులు! దురదృష్టవంతుల కెవరున్నారు?

ఆ టాక్సీడిగిన యువతి వరాండాలోనుంచీ ద్వారం దగ్గరకు వచ్చింది. ఒక్కసారి హాలంతా కలియ పరికించింది. ఆ తరువాత నేరుగా నామంచం దగ్గరకు వచ్చేసింది.

ఇదిగూడా కల గాదు!

ఇదిగూడా భ్రమ గాదు!

ఆమె స్వర్ణలత!

“నన్ను మన్నిస్తావా అన్నయ్యా! ఈ నిర్భాగ్యురాలిని మన్నించలేవా అన్నయ్యా!” అంటూ ఆమె మంచముపైన ఒకవోరగా కూర్చుంది.

ఆమె వెంటనే లోపలికి వచ్చిన టాక్సీ డ్రయివరు ఓ బుట్ల నిండుకూ చీనీపళ్లనూ, అరటిపళ్లనూ, మోపెడు వుస్తకాలనూ తీసుకొచ్చాడు.

“నీవు నన్ను అర్థం చేసుకోవా అన్నయ్యా? నేను ఆడదాన్ని మొగవాణ్ణిగాను, అవమానకరమూ అమానుషమూ అయినప్పటికీ ఆడ దెప్పుడూ కొన్ని హద్దులకు లోబడవలసివుంటుంది.”

“ఇప్పుడు నీవల్ల ఏమంత తప్పిదం జరిగిపోయింది చెల్లీ!”
తల వంచుకుని పడకపైన వేలితో గీతలుగీస్తూ అన్నాను.

“నువ్వు నామాటలను నమ్మగలవా అన్నయ్యా!”
అంది స్వర్ణలత. “నిన్నటినుంచీ నా కన్నం దిగలేదు. రాత్రి
నిద్ర వట్టలేదు. ప్రతి శుక్రవారమూ ఈవేళప్పుడు నేను
గుడికి వెళ్ళి రావడం మామూలు. ఆలాగే ఈవేళకూడా
వెళ్తున్నానని చెప్పి యిక్కడికి రాగలిగాను...”

“పోనీలే చెల్లీ! నువ్వు వచ్చావు. నా కడేచాలు. నేను
ఏకాకిని. ఈరోజు నువ్వు తప్పితే ఈ పదిహేనేళ్లలో నాకోసం
వెదుక్కుంటూ వచ్చినవారెవరూలేరు...” అన్నాను.

బుట్టలోనుంచి వళ్లు తీసి ఒలిచిపెట్టూ స్వర్ణలత నా
జబ్బును గురించిన వివరాలను అడిగి తెలుసుకుంది.

అరగంటసేవలా గడచిపోయింది.

“నేను వెళ్ళొస్తానన్నయ్యా!” అంది స్వర్ణలత.

“వెళ్తువుగానీ కాసేపు కూచో చెల్లీ! ఇంతసేపు మాట్లా
డావు గానీ బావమరదిని గురించి ఒక్కమాట గూడా
చెప్పావుగావు...” అన్నాను.

“ఆయన మంచివారే” అంది స్వర్ణలత.

“అలాగా!” అన్నాను.

“నేనంటే తన కెంతో యిష్టం. మంచిఖరీదైన చీరలు కొనిపెట్టారు. సినీమాలకు, పెద్దపెద్ద విందులకు తీసుకెళ్తారు. కాదంటే ఎందుకో ఆయనకు అనుమానా లెక్కువ. అంకుకు నా దురదృష్ట మొకటి తప్పితే మరొక కారణ మేదీ నా వూహ కందడంలేదు. ఒకసారి మా మేనత్త కొడుకు రవి ఢిల్లీ వచ్చాడు. వాడు నాకంటే రెండేళ్లు చిన్నవాడు. చిన్నప్పుడు మేము ఒక కంచములో తిని ఒక మంచంలో వడుకున్నాము. వాడితో నేను చనువుగా మాట్లాడినందుకు ఈయన కోప్పడి నెల రోజులపాటు నాతో మాట్లాడడం మానేశారు...”

“మనిషన్న తర్వాత ఒకటి రెండు అవగుణాలుండక పోతాయా చెల్లీ! ఏం చేయగలం! సర్దుకుపోవాలి... వీలైతే ఎప్పుడైనా బిడ్డల్ని తీసుకరా” అన్నాను.

“అలాగే అన్నయ్యా!” అంటూ స్వర్ణలత సెలవు తీసుకుంది.

*

*

*

“ఆతరువాత నీకామె కనిపించలేదన్నమాట!” అన్నాడు వెంకటేశం.

“ఆతరువాత ఆమె కనుపించడంగానీ, కనిపించకపోవడంగానీ ఈకథకు సంబంధించినవరకూ అప్రస్తుతం. ఆరోజు స్వర్ణ

అత వెళ్ళిపోయినతర్వాత నేను ఎంతోసేపు ఆమె భర్తను గురించి ఆలోచిస్తూ కూర్చున్నాను. అతడామెకు మంచి చీరలు కొనిపెట్టాడు. సినీమాలకూ, విందులకూ తీసుకెళ్తాడు. కానీ ఆమె ఎవరితోనూ చనువుగా మాట్లాడగూడదు. వెనువెంట అంగరక్షకులు లేకుండా యిల్లు కదలకూడదు. అంటే ఏమిటి? ఆతడు తనచేతికి వేసుకున్న పుంగరాలనూ తన డాబు దర్బాలనూ ఎలాగైతే ప్రదర్శించుకుంటున్నాడో అలాగే భార్యవగూడా తన హోదాలో ఒక భాగంగా ప్రదర్శించుకుంటున్నాడన్నమాట! ఆభార్యకూడా ఒక మనిషేనని, ఆమెకుగూడా ప్రత్యేకంగా కొన్ని అభిప్రాయాలూ అభిరుచులూ పుటాయని గుర్తించడానికి నిరాకరిస్తున్నాడన్నమాట.

ఏమైతేనేమి? ఈ విశాలప్రపంచములో నా కెక్కడో ఒక చెల్లెలు వుంది—” చరాలన లేచి నిల్చున్నాడు శేషాద్రి. “ఆమె హృదయపూర్వకంగా నా బాగును ఆకాంక్షిస్తుంది. నేను బొత్తిగా నా అన్న వాళ్ళు లేనివాణ్ణిగాను, నా కదే ఒక సంతృప్తి!”—కింద వేసుకున్న పైగుడ్డను విదిలించి భుజాన వేసుకుని తన బసను చేరుకోడానికి చర చరా నడవసాగాడు శేషాద్రి.

